

श्रीः
श्रीमते रामानुजाय नमः
श्रीमते निगमान्तमहादेशिकाय नमः

श्रीदेवराजगुरुवर्यानुगृहीतं
॥ श्रीशैलेशाष्टकम् ॥

This document has been prepared by

Sunder Kidāmbi

with the blessings of

श्री रङ्गरामानुज महादेशिकन्

His Holiness śrīmad āṅdavan śrīraṅgam

श्रीः

श्रीमते रामानुजाय नमः
श्रीमते निगमान्तमहादेशिकाय नमः

॥ श्रीशैलेशाष्टकम् ॥

सौम्यजामातृयोगीन्द्रचरणाम्बुजषष्ठदम्।
देवराजगुरुं वन्दे दिव्यज्ञानप्रदं शुभम् ॥

शेषः श्रीमानजनि हि पुरा सौम्यजामातृयोगी
भोगी भूतस्तदनु भगवान् राघवस्यानुजन्मा।
भूत्वा भव्यो वरवरमुनिर्भूयसा भासमानः
रक्षत्वस्मान् रघुकुलपतेरास्थितो भद्रपीठम् ॥ 1 ॥

श्रोतुं द्राविडवेदभूरिविवृतिं सौम्योपयन्तुर्मुनेः
उत्कण्ठाऽस्ति ममैनमानयत तं ताक्ष्याश्रयं मण्डपम्।
आविश्यार्चकमूचिवानिति मुदा निशेषलोकान्वितः
रङ्गी वत्सरमेकमेवमशृणोत् व्यक्तं यथोक्तक्रमात् ॥ 2 ॥

श्रीभूभ्यां रङ्गनाथे शठजिदुपनिषद्व्याक्रियां श्रोतुकामे
शेषस्सन्तोषयिष्यन् वरवरमुनितां प्राप्य यो वर्ततेऽग्रे।
काषायश्रीतुलस्यम्बुजमणिसुशिखायज्ञसूत्रत्रिदण्डैः
भान्तं शुश्रोर्ध्वपुण्ड्रं स्मर हृदय सदा कोशमुद्राङ्गहस्तम् ॥ 3 ॥

कृपया परया स रङ्गराट्
महिमानं महतां प्रकाशयन्।
लुलुभे स्वयमेव चेतसा
वरयोगिप्रवरस्य शिष्यताम् ॥ 4 ॥

समाप्तौ ग्रन्थस्य प्रथितविविधोपायनचये
परं सज्जीभूते वरवरमुनेरद्विसविधे।
हठाद्वालः कश्चित् कुत इति निरस्तोऽप्युपगतः
जगौ रङ्गेशाख्यः परिणतचतुर्हायन इदम् ॥ 5 ॥

श्रीमान् रङ्गेश्वरो यद्वकुलवरवचोभाष्यसारार्थजातं
श्रुत्वा सौम्योपयन्ता मुनिवरचरणे च्छात्रभावं प्रपन्नः।
श्रीशैलेशोति पद्यं खगपतिनिलये मण्डपे तत्समाप्तौ
उक्त्वाऽध्येतव्यमेतन्निखिलनिजगृहेष्वादिशत्तदादौ ॥ 6 ॥

वेदादौ पूर्वमुक्त्वा हरिरिति सुजनो वक्ति पश्चाद्यथोमि -
त्येवं वक्तव्यमेतद्वकुलधरवचोऽनुश्रवारभकाले।
श्रीशैलेशोति पद्यं प्रथममथ सतां संप्रदायैकनिष्ठैः
लक्ष्मीनाथेति पद्यं स्वयमिति भगवानादिशद्रङ्गनाथः ॥ 7 ॥

यद्वद्वक्तुं न युक्तं प्रणवहरिपदाभ्यन्तरेऽन्यत्पदं तत्
कृष्णेत्येतत्कदाचिन्मुनिशतवच्यनैर्वेदिकैर्ब्रह्मनिष्ठैः।
तद्वद्रङ्गेशभक्तैः शमदमनियतैः साधुभिस्तत्त्वविद्धिः
वक्तुं युक्तं न मध्ये सपदि नियतयोरेतयोः पद्यमन्यत् ॥ 8 ॥

शठरिपुरेक एव कमलापतिदिव्यकविः
मधुरकविर्यथा च शठजिन्मुनिमुख्यकविः।
यतिकुलपुङ्गवस्य भुवि रङ्गसुधाकविराट्
वरवरयोगिनो वरदराजकविश्च तथा ॥ 9 ॥

॥ इति श्रीशैलेशाष्टकं समाप्तम् ॥